




മലയാളം ആഴ്ചപ്പതിപ്പ്, 1179 ധനു 25

### കണ്ടുകണ്ട് വലുതായ കടൽ

ഒരാൾ മിത്തായി മാറുന്നതെങ്ങനെ എന്നാലോചിക്കുമ്പോൾ എസ്. ഗോപാലകൃഷ്ണൻ

1970-ലാണെന്നാണോർമ്മ; ഞാൻ പ്രഭാകരസിദ്ധയോഗിയെ കാണുന്നത്. അഞ്ചാംക്ലാസിൽ പഠിക്കുകയായിരുന്ന എന്നോട് ഒരു ദിവസം രാവിലെ അമ്മൂമ്മ പറഞ്ഞു: 'പ്രഭാകരസിദ്ധയോഗിയെ കാണണമെങ്കിൽ പെട്ടെന്ന് ചെല്ലൂ, തിരുനക്കര അമ്പലത്തിന്റെ കിഴക്കേ ആലിൻചോട്ടിൽ ഇരിപ്പുണ്ട്. എഴുന്നൂറ് വയസ്സായ ആളാണ്.' കേട്ടപാതി ഞാനിറങ്ങിയോടി. യോഗി നാലഞ്ചുപേരുടെ നടുവിൽ ഇരിപ്പുണ്ടായിരുന്നു.

അതിനുശേഷം ഏതാണ്ട് പതിനഞ്ചു കൊല്ലങ്ങൾക്കുശേഷമാണ് പ്രഭാകര സിദ്ധയോഗിയെക്കുറിച്ച് കേൾക്കാനിടയായത്. 1985-86 കാലത്താണെന്നാണോർമ്മ. മാതൃഭൂമി ആഴ്ചപ്പതിപ്പിൽ എം.എൻ. ഗോവിന്ദൻനായർ (ചലച്ചിത്രകാരൻ അരവിന്ദന്റെ അച്ഛൻ) എഴുതിയ 'യതി' എന്ന കഥയായിരുന്നു അത്. ഉള്ളടക്കം ചുരുക്കിപ്പറയാം. എഴുത്തുകാരന്റെ വീട്ടിലെത്തിയ സിദ്ധയോഗിയോട്, ആയിടയ്ക്ക് ഏതോ പർവ്വതാരോഹകസംഘം ഹിമാലയൻ യതിയെക്കണ്ട പത്രവാർത്തയെപ്പറ്റി പറഞ്ഞപ്പോൾ, സിദ്ധയോഗി പറഞ്ഞത്രെ. 'അവൻ നമ്മുടെ കൊച്ചുരാമനല്ലേ' എന്ന്. ഏതാണ്ട് അഞ്ഞൂറു കൊല്ലം മുമ്പ്. ഇന്ന് മാവേലിക്കര എന്നറിയപ്പെടുന്ന പ്രദേശത്തുനിന്നും യോഗിയുടെ കൂടെ ഹിമാലയത്തിൽ പോയ കൊച്ചുരാമൻ എന്ന പയ്യൻ ഏതോ വിശേഷ വിധിയുള്ള കുൺ കഴിച്ചതിനെത്തുടർന്ന് ശരീരം വലുതായി ഹിമമനുഷ്യൻ



ആയതാണത്രെ.

പിന്നീട് പ്രഭാകര സിദ്ധയോഗിയെക്കുറിച്ച് അധികമൊന്നും കേൾക്കാതിരിക്കുകയായിരുന്നു. അങ്ങനെയിരിക്കുമ്പോൾ 1995 ൽ കോട്ടയത്തെ ഒരു ഹോട്ടലിൽ കയറിയ ഞാൻ ഒരു ഫോട്ടോ കാണാനിടയായി. പത്മാസനത്തിലിരിക്കുന്ന താടിക്കാരനായ ഒരു യോഗിയുടെ പടം. താഴെ എഴുതിയിരിക്കുന്നു 'ബ്രഹ്മശ്രീ ശിവപ്രഭാകര സിദ്ധയോഗി പരമഹംസർ- ജനനം 1263, മരണം 1986. എല്ലാ യുക്തികളെയും അതിജീവിക്കുന്ന ഒരു നാട്ടുവർത്തമാനത്തിൽ സജീവമായിത്തുടരുന്ന കൗതുകമാണിത്. ആ കൗതുകത്തിന്റെ ജന്മഹേതുവായ കുറിയ മനുഷ്യരൂപത്തെയും അദ്ദേഹത്തിന്റെ ശിഷ്യത്വം അംഗീകരിക്കുന്ന അനവധി ജനത്തെയും പഴയ തിരു-കൊച്ചിയിൽ പ്രത്യേകിച്ച് കോട്ടയം പ്രദേശത്ത് ഒരു മിത്തായി വളർന്ന അദ്ദേഹത്തിന്റെ അപദാനങ്ങളെയും നാം എങ്ങനെ വിലയിരുത്തും.' നാനാർത്ഥങ്ങളിൽ വേർപിരിയുന്ന വിവിധ അവധൂത സമ്പ്രദായങ്ങളിൽ ഒന്നിൽ ഈ വിഹാരിയുടെ നാടോടി

ജന്മത്തെ നമുക്ക് ഉൾപ്പെടുത്താനാകുമോ? കേവലയുക്തിക്ക് അവധി നൽകിയാൽ മാത്രം പ്രവേശം ലഭിക്കുന്ന ഒരു മേഖലയിലാണ് പ്രഭാകര സിദ്ധയോഗിയെക്കുറിച്ചും കേട്ടുകേൾവികൾ അഴിയുന്നോറും കുരുങ്ങുന്ന പുകച്ചുരുളുകളായി പടർന്നത്, പടർന്നുകൊണ്ടിരിക്കുന്നത്.

ഇത്തവണ ക്രിസ്തുമസിന്റെ അവധിക്ക് ദില്ലിയിൽനിന്നും കേരളത്തിലെത്തിയ ഞാൻ ശിവപ്രഭാകര സിദ്ധയോഗിയുടെ സമാധിസ്ഥലമായ പുലിപ്പാറയിൽ പോയിരുന്നു. പത്തനംതിട്ടയ്ക്കടുത്തുള്ള ഓമല്ലൂരിലാണിത്. വിജനവും ഇരുട്ട് നേരത്തെ പരക്കുന്നതുമായ, പൊന്തകൾ നിറഞ്ഞ കുന്നിൽപ്പുറമാണ് സമാധിപീഠം. സിദ്ധയോഗി അവിടെ താമസിച്ചിരിക്കാനിടയുള്ള കാലങ്ങളിൽ അവിടം കൂടുതൽ ഇടതൂർന്ന വനമായിരുന്നിരിക്കണം. മരിക്കുന്നതിനുമുമ്പുള്ള ഇരുപത്തഞ്ച് കൊല്ലത്തോളം അദ്ദേഹം ഈ പുലിപ്പാറയ്ക്കടുത്തുള്ള ഒരു വീട്ടിലായിരുന്നു താമസിച്ചിരുന്നത് എന്ന് അദ്ദേഹത്തിന്റെ സന്തതസഹചാരിയായിരുന്ന നാദകുഴിയിൽ ജനാർദ്ദനൻനായർ പറഞ്ഞു.

മാന്ത്രികനാടകം

നാടോടിയായ അവധൂതനായിരുന്നു ശിവപ്രഭാകര സിദ്ധയോഗികൾ. തന്റെ പ്രകൃതങ്ങളാലും സ്ഥല-കാലരാശികളെ ഇണക്കിയും പിണക്കിയുമുള്ള സംഭാഷണ കൗശലത്താലും അടുത്തിടപഴകുന്നവരെ ഒരു മാന്ത്രികനാടകത്തിലെ അംഗമാക്കി മാറ്റാനുള്ള കഴിവ് ഇദ്ദേഹത്തിനുണ്ടായിരുന്നു എന്നു വേണം കരുതാൻ. 1948 ൽ മാതൃഭൂമി ദിനപത്രത്തിൽ വന്ന ഒരു വാർത്തനോക്കൂ.

‘85’ വയസ്സായ യതിവര്യൻ മട്ടാഞ്ചേരി പോലീസ് കസ്റ്റഡിയിൽ എറണാകുളം ജൂൺ 7.

കാഴ്ചയിൽ 30 വയസ്സ് മതിക്കുന്ന ഒരു അപരിചിതനെ മട്ടാഞ്ചേരി പോലീസ് കഴിഞ്ഞ ശനിയാഴ്ച വൈകുന്നേരം അറസ്റ്റ് ചെയ്തു ലോക്കപ്പിൽ വെച്ചിരിക്കുന്നു. തനിക്ക് 85 വയസ്സായെന്ന് പ്രസ്തുത യുവാവ് അവകാശപ്പെടുന്നതും. ലങ്കോട്ടിയും പുണുനൂലും മാത്രം ധരിച്ച നിലയിലാണ് പോലീസ് അയാളെ കണ്ടെത്തിയത്. അറസ്റ്റിനുശേഷം ഇതുവരെ ഭക്ഷണമോ

വെള്ളമോ അയാൾ കുടിച്ചിട്ടില്ല. മലമൂത്ര വിസർജ്ജനവും ചെയ്തിട്ടില്ല. എന്നാൽ ഇതുകൊണ്ട് അയാൾക്ക് യാതൊരു ബുദ്ധിമുട്ടും ഉള്ളതായി കാണുന്നില്ല. കൊല്ലവർഷം 438 (ക്രിസ്താബ്ദം 1263) മീനമാസത്തിലെ പുരൂരുട്ടാതി നാളിലാണ് താൻ ജനിച്ചതെന്നും സുപ്രസിദ്ധമായ അകവൂർ മനയിലെ അംഗമാണ് താനെന്നും അയാൾ പറയുന്നു. 11 കൊല്ലം തുടർച്ചയായി കടലിനടിയിൽ താമസിച്ചിട്ടുണ്ടെന്നും ഇയാൾ അവകാശപ്പെടുന്നുണ്ട്.

ഇന്ന് കേരളത്തിലെ ഏതെങ്കിലും ഒരു പോലീസ് സ്റ്റേഷനിൽ ഇങ്ങനെയാരു പ്രതി വന്നാൽ എഫ്.ഐ.ആർ. തയ്യാറാക്കുമ്പോഴുണ്ടാകാവുന്ന ആശയക്കുഴപ്പം ആലോചിച്ചുനോക്കൂ. അപ്പോൾ അരനൂറ്റാണ്ടിനു മുമ്പുള്ള സ്ഥിതി പറയണോ? പൊതുവേ സന്യാസിമാരോട് അവരുടെ പ്രായം ചോദിക്കരുതെന്ന് ഒരു ധാരണയുണ്ട്. പൂർവ്വാശ്രമബന്ധിയായ ജനനവുമായി പുതിയ ജീവിതത്തിന് ബന്ധമില്ല എന്ന വിശ്വാസംകൊണ്ടാവാമിത്. അലഹബാദിലെ മഹാ കുന്ദമേളയിൽ കണ്ട, ഒരു നാഗബാബയെ ഞാൻ ഓർക്കുന്നു. പതിറ്റാണ്ടുകളായി അയാൾ വലതുകൈ പൊക്കിപ്പിടിച്ചിരിക്കുകയാണ്. ആ കൈയ്ക്ക് ശോഷിച്ച് നിറംമാറ്റം വന്നിരിക്കുന്നു. നഖങ്ങൾ വൃത്തിയില്ലാതെ വളർന്ന് താഴോട്ട് തുങ്ങിയിരിക്കുന്നു. അദ്ദേഹത്തിനോട് പ്രായമെത്രയായി എന്നു ഞാൻ ചോദിച്ചപ്പോൾ, ഒട്ടും രസിക്കാത്തമട്ടിൽ 'യുഗങ്ങളായി' എന്നു മറുപടി പറഞ്ഞു. നാടോടികളായ അവധൂതന്മാർ ഇങ്ങനെയാണ്. അവർ ചെറിയ വാചകങ്ങളിൽ നമ്മുടെ താളം തെറ്റിക്കും. സാധാരണക്കാർ സ്വരസിദ്ധമാക്കിയിരിക്കുന്ന ജീവിതത്തിന്റെ സൂത്രവാക്യങ്ങളിൽ പുതിയ ചേരുവ ചേർത്താണ് ഇവർ താളം തെറ്റിക്കുന്നത്. സൂത്രവാക്യം തെറ്റുമ്പോൾ ഗണിതശാസ്ത്രംതന്നെ തകരും. ആ തകർച്ചയിൽ ഇവരുടെ മാന്ത്രികഗോപുരം ഉയരുന്നു.

പ്രഭാകര സിദ്ധയോഗി പതിനൊന്ന് കൊല്ലത്തോളം കടലിനടിയിൽ താമസിച്ചു എന്ന് പോലീസ് സ്റ്റേഷനിൽ ബോധിപ്പിച്ചുവെന്നു പറഞ്ഞല്ലോ. ഈ ജലവാസത്തിനുശേഷം കരയിലേക്കു വന്നപ്പോൾ അദ്ദേഹത്തിന്റെ ശരീരത്തിൽ കടൽകക്കുകൾ അളളിപ്പിടിച്ചിരുന്നത്രെ. വലിയ വലിയ മത്സ്യങ്ങൾ

അദ്ദേഹത്തിന്റെ കൂട്ടുകാരായിരുന്നത്രെ. സംഭാഷണത്തിലൂടെ പെരുകുന്ന ഈ വിവരണങ്ങളിലൂടെ ചുറ്റിനും ഇരിക്കുന്നയാളുകളുടെ മനസ്സിൽ, കടലിൽനിന്നും ഉയരുന്ന കൊളോസസ്സിനെപ്പോലെ ഒരു രൂപം തെളിഞ്ഞുവരുന്നു.

1948 ൽ പോലീസ് സ്റ്റേഷനിൽനിന്നും അദ്ദേഹത്തെ ഇറക്കിക്കൊണ്ടു പോയത് ആലുവയിലെ അകവൂർ മനയിലേക്കുതന്നെയാണ്. മനയ്ക്കൽ കുറച്ചുനാൾ അദ്ദേഹം താമസിച്ചിരുന്നുതാനും. 1948 ഒക്ടോബർ ഒൻപതാം തീയതി കോട്ടയത്തുനിന്നിറങ്ങിയ പൗരധനി ദിനപത്രത്തിൽ അകവൂർ മനയ്ക്കൽ നാരായണൻ നമ്പൂതിരിപ്പാട്, ചൊവ്വര എന്നൊരാൾ എഴുതിയ ഒരു കുറിപ്പുണ്ട്. അതിൽ മനയ്ക്കൽ വന്നുതാമസിക്കുന്ന പ്രഭാകര സിദ്ധയോഗി ഉണ്ടാക്കിയിരിക്കുന്ന വാദപ്രതിവാദങ്ങളെയും കോലാഹലങ്ങളെയും നിശിതമായി വിമർശിച്ചിട്ടുണ്ട്. മനയ്ക്കലിലെ ഒരു തിരുമുൽപ്പാട് വഴിയാണ് അദ്ദേഹത്തിന് ഭക്ഷണം എത്തിച്ചിരുന്നതെന്നും എന്നാൽ ഒരു ദിവസം ഒരു നായർ വഴി ഭക്ഷണം കൊടുത്തപ്പോൾ പ്രക്ഷുബ്ധനായ യോഗി ഇനി തനിക്ക് മനയ്ക്കൽനിന്നും ഭക്ഷണം വേണ്ട എന്ന് തീരുമാനിച്ചെന്നും കുറിപ്പ് പറയുന്നു. പിന്നീടറിയാൻ കഴിഞ്ഞത് അദ്ദേഹത്തിന് സ്ഥലത്തെ നായർവീടുകളിൽനിന്നും ഭക്ഷണം കിട്ടിത്തുടങ്ങിയിരുന്നു എന്നാണത്രെ.

അവകാശവാദങ്ങൾ

ദില്ലിയിൽ തിരിച്ചെത്തിയ ഞാൻ ഇവിടെ താമസമാക്കിയിട്ടുള്ള പ്രൊഫ. അകവൂർ നാരായണനെ ടെലിഫോണിൽ ബന്ധപ്പെട്ടപ്പോൾ അദ്ദേഹം പറഞ്ഞത് 1945 ൽ പൗരധനിയിൽ ആ കുറുപ്പ് എഴുതിയത് താൻ തന്നെയാണ് എന്നാണ്. പ്രഭാകര സിദ്ധയോഗിയുമായി കുറെയധികം സമയം താൻ ചെലവഴിച്ചെന്നും അയാൾ പറഞ്ഞുനടുന്നതിൽ ഒരു കഴമ്പുമില്ലെന്നും അകവൂർ നാരായണൻ പറഞ്ഞു.

എന്നാൽ ഈ കുറിപ്പ് അദ്ദേഹത്തിന്റെ എഴുനൂറു വയസ്സു നീണ്ട ജീവിതത്തെക്കുറിച്ചോ, അകവൂർ മനയിലെ അച്ഛനെക്കുറിച്ചോ, ആഴ്വാഞ്ചേരിയിലെ അമ്മയെക്കുറിച്ചോ ഉള്ള അവകാശവാദങ്ങളെ പരിശോധിക്കാനല്ല.

ഓരോ നാട്ടിലും ജീവിതപ്രകൃതികൊണ്ടും വ്യവസ്ഥാപിത സാമൂഹ്യവ്യാകരണത്തെ മറികടക്കുന്ന സംഭാഷണരീതികൊണ്ടും ഓരോ ആളുകൾ മിത്തുകളായി വളരുന്നതിലെ കൗതുകത്തെക്കുറിച്ചാണ്. കണ്ടുകണ്ടാണ് കടൽ ഇത്ര വലുതായതെന്ന് കവി പറയുമ്പോലെ, പറഞ്ഞുപറഞ്ഞ് ഒരാൾ അസാധാരണനാകുന്നു. അങ്ങനെയുണ്ടായ അസാധാരണനേ നമ്മുടെ ഓർമ്മയിൽ ജീവിക്കൂ.

ശിവപ്രഭാകര സിദ്ധയോഗിയെ ഗുരുവായി കരുതുന്ന ചില ആശ്രമങ്ങൾ കേരളത്തിലും തമിഴ്നാട്ടിലുമുണ്ട്. തിരുനെൽവേലിയിലെ ശങ്കരൻ കോവിലിൽ പാമ്പാട്ടി സിദ്ധരുടെ ആശ്രമം. തലശ്ശേരിയിലെ ശിവപ്രഭാകര സിദ്ധയോഗി സത്സംഗാശ്രമം, പത്തനംതിട്ടയിലെ ഓമല്ലൂരിലുള്ള പ്രഭാകര സിദ്ധ പരമഹംസ അദൈതാശ്രമം എന്നിവ ഇതിൽപ്പെടുന്നു.

പ്രഭാകര സിദ്ധയോഗി, തിരുവിതാംകൂറിൽ പ്രത്യേകിച്ച് കോട്ടയം പ്രദേശങ്ങളിൽ കൗതുകവും ജിജ്ഞാസയും വിതറി നടന്നിരുന്ന കാലങ്ങളിലാണ് കേരളത്തിൽ ആകമാനം സാമൂഹ്യ നവോത്ഥാനത്തിന്റെ സന്ദേശവുമായി സഞ്ചാരിയും അവധൂതനും ഗുരുവുമൊക്കെയായിരുന്ന ശ്രീനാരായണസ്വാമി ജീവിച്ചത്. തൈക്കാട് അയ്യപ്പവും ചട്ടമ്പിസ്വാമികളും ജീവിച്ചത്. സംയമികളായ സത്യാന്വേഷികൾ തീക്ഷ്ണമായ തീക്കനൽപോലെ കേരളത്തിൽ ജീവിച്ച ഇരുപതാം നൂറ്റാണ്ടിന്റെ ആദ്യപാദങ്ങളിൽ, ശിവപ്രഭാകര സിദ്ധയോഗികൾ വേറെ വഴികളിലൂടെ നടന്നു. അദ്ദേഹത്തിന്റെ ജീവിതം കേട്ടുകേൾവിയുടെ വർണ്ണസങ്കരത്തിലൂടെ നിറപ്പുകിട്ടാൻ താണു.

കുളത്തുപ്പുഴ വനത്തിൽ ഒരു മരത്തിനു മുകളിൽ തലകീഴായിരിക്കിടന്ന് തപസ്സു ചെയ്തപ്പോൾ സിദ്ധയോഗികൾക്ക് വേട്ടക്കാരുടെ വെടിയേറ്റു. ആശുപത്രിയിൽ നടന്നുചെന്ന് തലയിലെ തിര എടുത്തുമാറ്റി, തിരിച്ച് തപസ്സു ചെയ്യാൻ പോയത്രെ!

എരുമേലിയിലെ മണികണ്ഠനാലിന്റെ നെറുകയിൽ ഏഴു ദിവസം തലകീഴായി തപസ്സ് ചെയ്തത്, താഴെ വിരിവച്ചിരുന്ന അയ്യപ്പന്മാർ കണ്ടതാണെന്ന്

ത്രൈകോട്ടയത്ത് തിരുനക്കര ക്ഷേത്രപരിസരത്തുവെച്ച് ആരാധകർ കൊടുത്ത നോട്ടുകെട്ടുകൾ സിദ്ധയോഗി തീയിട്ട് ചുട്ടുവത്രെ. അദ്ദേഹത്തിന്റെ സന്തത സഹചാരികൾ പറയുന്നത് അടുക്കാൻ ശ്രമിക്കുന്നവരെ വെറുപ്പിക്കുന്ന ശീലം സിദ്ധയോഗിക്ക് ഉണ്ടായിരുന്നു. എന്നാൽ ചിലപ്പോൾ പലരും പറയും. സ്ത്രീകൾ അടക്കമുള്ളവരുടെ മുന്നിലൂടെ നഗ്നനായി നടന്ന് പുലയാട്ടം. എന്നിട്ടും നിങ്ങൾ അകലാതിരുന്നെങ്കിൽ മാത്രമേ സിദ്ധയോഗി ഒരാളെ വിശ്വാസത്തിൽ എടുക്കുമായിരുന്നുള്ളത്രെ.

കൊച്ചി രാജ്യത്തുവെച്ച് 685 വയസ്സായെന്ന് ബോധിപ്പിച്ച പ്രതിയെ ലോക്കപ്പിലിട്ട് ഏഴു ദിവസം കഴിഞ്ഞപ്പോൾതാങ്കളെ അറിയാവുന്നവർ ആരെങ്കിലുമുണ്ടോ എന്ന് പോലീസുകാർ ചോദിച്ചു. തിരുവിതാംകൂർ ഭാഗത്ത് ഒരാൾ ഉണ്ടെന്ന് യോഗി മറുപടി പറഞ്ഞു. പേരു ചോദിച്ചപ്പോൾ, ദിവാൻ സർ സി. പി. രാമസ്വാമി അയ്യർ എന്നു പറഞ്ഞത്രെ. ദിവാനെ മരണത്തിൽനിന്നും രക്ഷിച്ചത് താനാണെന്ന് അവകാശപ്പെടുകയുംചെയ്തു. വിവരം കേട്ട് തന്നെ ക്ഷണിക്കുവാൻ വന്ന ദിവാനോട് ഇനി കുറച്ചുകാലം കടലിന്നടിയിൽ താമസിക്കുവാൻ പോവുകയാണെന്ന് പറഞ്ഞത്രെ.

പ്രഭാകര സിദ്ധയോഗി സമാധിയായ സ്ഥലത്ത് പോയ കാര്യം കോട്ടയത്ത് തിരുനക്കര ക്ഷേത്ര പരിസരത്തുള്ള ഒരു ബന്ധുവിനോട് ഞാൻ പറഞ്ഞു. അപ്പോൾ ആ യുവാവ് എന്നോട് പറഞ്ഞു ‘സമാധിയൊക്കെ സിദ്ധയോഗിയുടെ ഒരു തമാശയായിരുന്നു. അദ്ദേഹം സമാധിയിൽനിന്നും പുറത്തുവന്നു. കഴിഞ്ഞ ദിവസം അദ്ദേഹത്തെ കോട്ടയത്ത് ഒരു ഓട്ടോറിക്ഷ സ്റ്റാന്റിൽ കണ്ടുവരുന്നുണ്ടത്രെ.’

